

# ලොතරැයි අංක වෙනස්කර ලක්ෂ ගණන් දිනුම් අරන්

## පරිගණක භාවිතයේ අති දක්ෂයකු කඩුවෙලින් අල්ලයි

(සුරිත් හේවාචුලියේ සහ ඉංගිරියේ නිමාලි සහවල)

පරිගණකයක් මගින් ලොතරැයි පත්වල අංක සුක්ෂම ලෙස මකා ඒ වෙනුවට වෙනත් අංක ඇතුළත් කොට දිනුම් ලැබෙන ආකාරයට ඒවා නැවත මුද්‍රණය කොට ඉදිරිපත් කිරීමෙන් රුපියල් ලක්ෂ ගණනක ලොතරැයි දිනුම් මුදල් ලබාගත් බව කියන පුද්ගලයෙක් බස්නාහිර පළාත් බුද්ධි කොට්ඨාශයේ නිලධාරීන් විසින් කඩුවෙල ප්‍රදේශයේදී ඊයේ (17) අත්අඩංගුවට ගනු ලැබීය.

මෙම සැකකරු ලොතරැයි පත් මුද්‍රණයට යොදාගත් පරිගණකයක්, පරිගණක මුද්‍රණ යන්ත්‍රයක්, ව්‍යාජ ලොතරැයිපත් කිහිපයක් හා වෙනත් ලියකියවිලි තොගයක්ද අත්අඩංගුවට ගන්නා ලදැයි බස්නාහිර පළාත් බුද්ධි කොට්ඨාශයේ නිලධාරියෙක් ලංකාදීපයට ඊයේ පැවැසීය.

කඩුවෙල මාලමේ පදිංචි 21 හැවිරිදි තරුණයකු වන සැකකරු පරිගණක භාවිතයෙහි අතිදක්ෂයකු බව හෙළිවී ඇතැයි එම නිලධාරියා කීය.

ලොතරැයි පත් සකැන් කිරීමෙන් පසුව ඒවායේ අංක පරිගණකය ආධාරයෙන් සුක්ෂමව මකා දිනුම් අංක ඇතුළත් කර මෙම ව්‍යාජ ලොතරැයිපත් මුද්‍රණය කිරීමේ ජාවාරම් කරගෙන ගොස් ඇති බව හෙළිවී ඇත.

ලොතරැයිපත්වල අංක තුනක් වෙනස් කර රුපියල් දහසේ දිනුම් මොහු වැඩි වශයෙන් ලබා ගෙන තිබූ බවත් ඔහු එවැනි ක්‍රමයක් ක්‍රියාත්මක කර ඇත්තේ දිනුම් ගැන ලොතරැයි අලෙවි නියෝජිතයින්ට සැක මතුවීම වැළැක්වීමට බවත් හෙළිවී ඇතැයි පොලිසිය පවසයි.

වැට්ලීම කරනු ලැබ ඇත්තේ බස්නාහිර පළාත් බුද්ධි කොට්ඨාශයේ නියෝජ්‍ය අධ්‍යක්ෂ සහකාර පොලිස් අධිකාරී නිහාල් පෙරේරා මහතාගේ අධීක්ෂණයෙන් යුතු පොලිස් කණ්ඩායමක් විසිනි. සැකකරු වසරකට ආසන්න කාලයක් තිස්සේ රුපියල් ලක්ෂ ගණනක මුදලක් මේ අන්දමින් උපයා ගෙන ඇති බවත් එසේ වංචනිකව උපයාගත් මුදල්වලින් වැඩි කොටසක් නියම ලොතරැයිපත් මිලදී ගැනීමට වැයකර තිබූ බවත් හෙළි වී ඇත.

ඉංගිරිය, පාදුක්ක, හොරණ, මීපේ, ගොඩගම, අතුරුගිරිය, මාලමේ හා දෙහිවල ආදී ප්‍රදේශවල ලොතරැයි කුවිවලින් ඔහු මෙලෙස වංචනිකව මුදල් ලබාගෙන ඇතැයි ද කියති. ලොතරැයි අලෙවි නියෝජිතයන් කිහිප දෙනෙකු කළ පැමිණිලි අනුව මාස කිහිපයක් තිස්සේ විමර්ශන පැවැත්වීමෙන් පසුව සැකකරු මෙසේ අත්අඩංගුවට ගැනීමට හැකිවිය.

බස්නාහිර පළාත් බුද්ධි කොට්ඨාශයේ නියෝජ්‍ය අධ්‍යක්ෂ සහකාර පොලිස් අධිකාරී නිහාල් පෙරේරා මහතාගේ අධීක්ෂණයෙන් පොලිස් පරීක්ෂකවරුන් වන නාලක සුමනරත්න හා සාලිය ප්‍රියන්ත, උප පොලිස් පරීක්ෂක ගාමිණී, පොලිස් සැරයන්වරුන් වන කාංචන හා අල්විස් ඇතුළු නිලධාරීන් කණ්ඩායමක් මෙම වැට්ලීම සිදුකර වැඩිදුර පරීක්ෂණ පවත්වයි.